

---

Təhsil naziri Misir Mərdanov qonaqları səmimi salamlayıb və onlara olimpiadada uğurlar qazanmağı arzulayıb. "İNEPO-AVRASIYA" Ətraf Mühitin Mühafizəsi Və Beynəlxalq Layihə Olimpiadasının keçirilməsinin məqsədini açıqlayan nazir bu olimpiadanın dünyada və Azərbaycanda mövcud olan ekoloji problemlərin həllində, eləcə də ətraf mühitin mühafizəsi istiqamətində gənc nəslin məlumatlandırılması, ekoloji biliklərin inkişaf etdirilməsində mühüm əhəmiyyəti olacağını qeyd edib.

Ölkə Prezidenti cənab İlham Əliyevin önəm verdiyi sahələrdən birinin məhz ekologiya olduğunu qonaqların diqqətinə çatdıran Misir Mərdanov son illər bu prioritet istiqamət üzrə görülmüş işlər barədə danışdı. Nazir bildirdi ki, "Ətraf Mühitin Mühafizəsi Və Beynəlxalq Layihə Olimpiadası" Azərbaycan Respublikası Dövlət Neft Şirkəti, Təhsil Nazirliyi, Ekologiya və Təbii Sərvətlər Nazirliyi, "Çağ" Öyrətim İşləri Şirkəti, "İNEPO-AVRASIYA" İctimai Birliyi, İctimai Televiziya və Radio Yayınları Şirkətinin birgə təşkilatçılığı ilə həyata keçirilir. Təhsil naziri Azərbaycan məktəblilərinin də bu olimpiadaya maraqlı layihələrlə qatıldığını nəzərə çatdırıb. Nazir, həmçinin ənənəvi olimpiadada iştirakçıların sayının ildən-ilə artdığını və bu il dünyanın 35 ölkəsindən 300-dək iştirakçının biliklərini sınavacağını qeyd edib.

Misir Mərdanov olimpiadanın keçirilməsində əməyi olan şəxslərə təşəkkürünü bildirib və bilik yarışının yüksək səviyyədə keçəcəyinə əmin olduğunu vurğulayıb. Daha sonra nazir olimpiada iştirakçılarına Azərbaycanın tarixi və mədəniyyəti ilə yaxından tanış olmağı, öz ölkələrinə bu barədə lazımı məlumatlar çatdırmağı tövsiyə edib.

Tədbirdə aprelin 8-də açılış mərasimi olacaq olimpiadaya Azərbaycandan daxil olan 193 layihədən 58-nin, digər ölkələrdən təqdim edilən 235 layihədən isə 57-nin seçilməsi barədə məlumat verilib. Eyni zamanda həmin layihələrin münisflər heyəti tərəfindən qiymətləndiriləcəyi qeyd olunub.

Görüşdə "Çağ" Öyrətim İşləri Şirkəti İdarə Heyətinin sədri Ənvər Özərən və "İNEPO-AVRASIYA" Ətraf Mühitin Mühafizəsi Və Beynəlxalq Layihə Olimpiadasının Təşkilat Komitəsinin sədri Arif Gömləksiz iştirak edib.

Sonda bir sıra ölkələrin nümayəndələri bu görüşdən məmnun olduqlarını vurğulayıb və onlara göstərilən yüksək münasibətdən razı qaldıqlarını bildiriblər.